



# మచ్చలు

తెల్లవారింది. నిద్రనుంచీ మెలకువ వచ్చినా ప్రక్కమీదనుంచీ లేవాలని బుద్ధిపుట్టలేదు. రోజూ అంతే....ముందుగా లేచి పాపకూ, బాబుకూ పాలు కాచిపెట్టి, మా యిద్దరికీ కాఫీపెట్టి, వాళ్ళులేచేసరికి ఏడు గంటలకంతా తయారుగా వుండాలి. రోజూ ఆ వేళకు 'ఏం, కాసేపు ఆలస్యమైతే' అనిపిస్తుంది. నాకు ఏ జబ్బో చేస్తే ఏమాతుందేమిటి? అప్పుడెల్లా జరుగుతుంది? ఏం చేసుకుంటారు? అనుకుంటాను.

జబ్బుమాట గుర్తుకొచ్చేసరికి అప్రయత్నంగానే చేతివ్రేళ్ళు చూసు కున్నాను. ఎడమచేతివ్రేళ్ళకూ, కుడిచేతివ్రేళ్ళకూ నిన్న ఎంత భేదం వుందో యివాళా అంతేవుంది! ఈ మధ్యన ఏమంత తేడా రాలేదు....

కొంచెం వచ్చిందా?

ఏమో!

ఎడమచేతివ్రేళ్ళు సన్నగా వుంటాయి. కుడిచేతివ్రేళ్ళు కణుపులదగ్గర కాస్త మొద్దుబారినట్లుగా మచ్చలతో వుంటాయి. వాటిని చూసి నాకు ఎప్పుడూ అనుమానం వస్తూ వుంటుంది - కుష్టువ్యాధి ఏమైనా ప్రథమ దశలో వుండేమోనని. దానికీ ముందుగా కణుపులు మొద్దుగా అవుతాయని విన్నాను.

కుష్టువ్యాధి అంటే నాకు చాల అసహ్యం. ఎక్కడ చూసినా ఆ చీదర మొహాలే యీ చిత్తూరునిండా. అబ్బ, తలచుకుంటే ఒళ్ళు జలద

రిస్తుంది : వీడికి వేలులేదు. దానికి ముక్కు లేదు. వాడి చేతులనిండా పొడలాగా మచ్చలు : చీ, చీ : దేశంలో వుండే కుష్టు వాళ్ళకందరికీ అడుక్కోవటానికి యీ వూరే దొరికినట్లుంది — ఆ దరిద్రపు రోగం వూరంతకీ అంటించడానికీ : వీళ్ళందర్నీ కట్టగట్టి తగలేస్తే పీడా వదిలి పోతుంది :

అట్లా అంటే వూరుకోదు లోకం. సానుభూతి, సానుభూతి — ఏదీ నీ సానుభూతి ? అని కేకలేస్తుంది.

నాకు లేదు సానుభూతి.

అందుకని నన్ను కూడా తగలేస్తారా ?

ఏమిటో పాడువ్రేళ్ళు — యీ కుడిచేతివేళ్ళు — మొద్దుగా! యింతకీ కారణం ఆ వెధవ్వంటే : ఆవాలూ, పచ్చిమెరపకాయలూ పెటపెటలాడి నామీదే చిందుతాయి. ఆవిరి ఎక్కడనుండీ బయటకొచ్చినా నా చెయ్యి అక్కడేవుంటుంది ఎలాగో. గంజి వార్చితే అదీ అయస్కాంతం దగ్గరికి పరుగెత్తుకొచ్చే యినుపముక్కలాగా నామీదికే వస్తుంది. పాలు పొంగుతూవుంటే పాతగుడ్డ చుట్టప్రక్కల్లో వుండదు గిన్నె దించటానికి. మొదట్లో చెయ్యి కాల్తుందని భయపడి, ఏం చెయ్యాలో తెలియక పాల పొంగునీ, గిన్నెనీ, పొయ్యినీ కూడా ముట్టుకున్నాను.

ఇప్పు డట్లా చెయ్యను. ఎదురుగా నిలుచుని 'పో! పాడు పాలూ, నీ యిష్టం వచ్చినట్లు పొంగి చావు!' అనుకుంటాను. నీళ్ళు దగ్గర్లోవుంటే చల్లుతాను. లేకుంటే లేదు. పొంగు పొయ్యిలో పడి పొయ్యి ఆరిపోతే, అదేపోతుంది పొంగు :

యింతకూ ఆ వెధవ్వంటంటే నాకు సరిపడదు. మా అమ్మ నాకు నేర్పలేదు. ఆవిడ చాలా Enlightened మనిషి — బాగా చదువు

కుంది - వంటలాటి అల్పవిషయాలు తెలీదుగాని మిగతాగా ఆనందమయ జీవనానికి కావల్సిన గొప్పవిషయాలన్నీ తెలుసుకుంటుందామె ! హా, హా, హా, చాలా తెలిసిన మనిషి మా అమ్మ !

కాని మా నాన్నని పెళ్ళి చేసుకుంది. మా నాన్న దెహ్యూటీ కలెక్టరుగా చాలా ఏళ్ళు వుండి రిటైరయ్యారు. కలెక్టరుగా ప్రమోషన్ రాలేదు. ఎప్పటికై నా కలెక్టరు భార్య నౌతానని అనుకుని వుంటుంది. హా, హా, హా, ఎంత తెలిసినావిడై నా ఆయన కర్మని నడిపే శక్తి లేదుగా ! లంచాలు ఏమంతగా తీసుకోకపోయినా కర్మచాలక ఆ తీసుకున్న కొద్దిపాటివే బయటకొచ్చి బ్లాక్ మార్కు పడింది మా పితృదేవులకు. మా అమ్మ హా, హా, అంత తెలిసీ, చదువుకొనీ, దీనికి ఏం చేస్తుంది ? బ్రూటన్ పొడిచినప్పటి సీజర్ లాగా గుండెల లోపలికి లోతుగా దెబ్బతిని వుంటుంది ... తినటమూ మంచిదేనని నా ఉద్దేశం .... ఎదురుదెబ్బలు తగులుతూవుంటే జ్ఞానం, వేదాంతం అన్నీ తెలుస్తాయంటారు గదా !

మమ్మల్నిద్దర్నీ - నన్నూ, సూర్యాన్నీ - చాలా జాగ్రత్తగా ఆలోచించి కన్నదికూడా. ఆవిడే చెప్పింది. Facts of Life - జీవిత సత్యాలు - యుక్తవయస్సు రాగానే నాకు చెప్పినప్పుడు, తర్వాత సూర్యానికి చెప్పివుంటుంది - వాడు మగవాడు ఎందుకయ్యాడో నేను ఎందుకు కాలేదో. Effeminate వెధవ - ఆణంగి కోణంగి - వాడికి అమ్మ చెప్పేదాకా ఏమీ తెలిసుండదు. బుద్ధిమంతుడు వాడు - ఎప్పుడూ బుద్ధిగా చదువుకోవటమే పని. అందుకే అమ్మకీ, నాన్నకీ ముద్దులకొడుకు వాడు.

అంతా Hypocrisy. చదువుతప్ప ఏమీ తెలియకుండా వుండటం మాంచి బుద్ధి అవుతుందా ? మిగతాదంతా తప్పయినట్లు, ప్రపంచంలో

యింకేమీ లేనట్లు ! మేము ఆవిడ తల్లోంచీ పుట్టాం — తలకాయలోంచీ !  
ఆవిడ ఆలోచనలు వింటూంటే నాకు వాంతికొస్తుంది ! నిజంగా వస్తుంది !

లోకమంతా ప్లాను ప్రకారం నడుస్తుంది ఆవిడకి — ఇండియా  
పంచవర్ష ప్రణాళికల ప్రకారం నడిచినట్లు ! మన గవర్నమెంటుకంటే  
ఆమె తెలివైంది. పెళ్ళయినాక అయిదేళ్ళకి నన్ను కనాలనుకుని కన్నది,  
తరువాత అయిదేళ్ళకి వాడిని, సూర్యాన్ని, కనాలనుకుని కన్నది. ఆ తరువాత  
వద్దనుకుని మానేసింది !

నన్నూ అట్లాగే కనమని చెప్పింది, నేను పెళ్ళి చేసుకున్నాక.  
నేను విననని తెలుసు. బాధ్యతవుంది గనుక చెప్పింది.... అసలు నేను  
పెళ్ళి చేసుకోవటం ఆవిడ ప్లానును భగ్నం చెయ్యాలని చేశాను.... కాదు,  
నేను పెళ్ళి చేసుకోవటం ఆవిడ ప్లానును దెబ్బతీసిందేమో — నేను  
యాయన్ని ఎందుకు కోరుకున్నానో నాకు మాత్రం తెలియదు. ఆలో  
చనకీ నాకూ చుక్కెదురు !

నాకు పదిహేనేళ్ళు రాగానే, ఆవిడ యింకా నేను పసిపిల్లనని  
ప్రాకులూ, పరికిణీచొక్కాలూ మధ్య వూగిసలాడుతుండగానే ప్రక్క  
యింటి మేడమీద అబ్బాయిని ప్రేమించి ఉత్తరాలు రాసేశాను. ఆ  
యబ్బాయినితప్ప యింకోళ్ళని చేసుకోనని మొండిపట్టు పట్టాను. వూరింతా  
గోలయిపోయి ఆవిడ దిగిరాక తప్పలేదు. అప్పటికీ చేతనయినంతా చెప్పి  
చూసింది. మంచి ఇంజనీరుకో, డాక్టరుకో యిచ్చి చేస్తానన్నది. అప్పుడు  
డబ్బూ, మనుష్యులూ పుష్కలంగా వుంటారు. రాజభోగం వుంటుంది.  
బి. ఏ. పాసు కాలేక తప్పుతూ కట్టుతూ తప్పుతూవుండే బడుద్దాయిని చేసు  
కుంటే తరువాత నానాపాట్లూ పడతావు అన్నది. వాకబుచేస్తే ఈ యబ్బా  
యికి ఆస్తి కూడా లేదని తెలిసింది ! అప్పుడు ఆవిడ ఆరాటం, బాధ

చూస్తుంటే నాకు లోపల మహా సంతోషం కలిగింది. నా కోసరమాయి ఆరాటం ? తన తలకాయలోని కూతురికోసం: హోదాకోసం !

అంత జాగ్రత్తగా పెంచిన నేను యిట్లా తయారుకావటం ఆవిడకి అర్థం కాలేదు. ఎంత ప్లాను ప్రకారంచేసింది అన్నీ ! ఫ్రాయిడ్ కాంప్లెక్సులూ, ఆడ్లర్ కాంప్లెక్సులూ అన్నీ చదివి మరీ పెంచింది. నేను చేసే ప్రతి పనికీ, మాట్లాడే ప్రతిమాటకూ వెనుక ఏం కాంప్లెక్సు వుందోనని వెతికివెతికి జాగ్రత్తపడేది. అమ్మా, నాన్నా చీకటితప్పును ఏ నిద్రలోనో గభాల్ను లేచిచూస్తే - సగం నిద్రలో, మసగ్గా - అప్పుడు గొప్ప ఫ్రాయిడ్ కాంప్లెక్సు వస్తుందట .... ఆ సూర్యంగాడు అట్లాగ వున్నాడేమిటని చిన్నప్పుడు నేను అడిగితే అదిరిపోయింది. తరువాత అన్నీ వివరంగా చెప్పింది. అలా పెంచింది మమ్మల్ని !

ఆఖరికి నా సంగతి బాగా తెలిసాక, ఎంతో ఆలోచించి, యిదంతా ఆడ్లర్ చెప్పినట్లు మొదటి బిడ్డలకు వచ్చే Dethronement - రాజ్య వదలీ భ్రష్టత్వం - తాలూకు కాంప్లెక్సు అని నిశ్చయం చేసుకుంది. 'సూర్యాన్ని యింకొంచెం, యింకో అయిదేళ్ళు ఆలస్యంగా కనివుంటే బాగుండేది. పొరపాటైపోయింది' అని నాన్నతో చెప్తుంటే విన్నాను. నాన్న ఒప్పుకున్నారు. ఒప్పుకోక ఏం చేస్తారు గనుక - కలెక్టరన్నా కాలేకపోయాక !

సూర్యంగాడు అవుతాడేమో కలెక్టరు - బుద్ధిగా చదువుకొంటున్నాడు.

మా ఆయనకు తనకు తెలిసిన వాళ్ళద్వారా కలెక్ట రాఫీసులో గుమాస్తాపని యిప్పించారు నాన్న. ఆరేళ్ళసుంచీ గుమాస్తాగా వుంటున్నారు.

మొదటి రెండేళ్ళలోనే బాబీనీ, పాపనీ కనేశాను. తరువాత వోపికలేక  
మానేశాను. పిల్లలతో మహా చీకాకు - అమ్మా పాలు - దొడ్డికి పొయ్యి  
వచ్చేశానే - ఒకటి కొస్తున్నాయే - ఇద్దరితో పడేసరికి గందరగోళం  
అయిపోయింది. ఆయాలా వంటమనుష్యులూ వుండటానికి ఆయన  
కలెక్టరాఫీసులో గుమాస్తాయే గదా !.....

ఈసరికి ఆయన వెళ్ళి ముందువాకిలి తలుపుతీసి వచ్చివుంటారు.  
పనిమనిషి పాలు లోపలపెట్టి అంటు తోమేసి వుంటుంది.

ఈ కుడిచేతివేళ్ళకి వుండే మచ్చలు ఆవిరి తగిలిన తాలూకా లేక  
కుష్టుపొడలా అని తెలియలేదు, దేవుడున్నాడా లేదా అని తెలియనట్లు.  
ఒక్కోరోజున అవి కుష్టుమచ్చలే ననుకుంటాను. ఆరోజున పాలుపొంగి  
పోతై. చేతులుకాలి తీరతై. పిల్లలు మహాచీకాకు పెట్టి తిట్లూ దెబ్బలూ  
తిని ఏడుస్తూవుంటారు..... వాళ్ళు ఏడుస్తే నేనూ ఏడుస్తాను. ఎందుకంటే  
వాళ్ళు నా దగ్గరకే వచ్చి నన్ను పట్టుకొని అమ్మా అని ఏడుస్తారు గనుక.  
అట్లా ఏడవటం చాలా ఉదాత్తంగా వుంటుంది గనుక.....

ఒక్కోరోజున అవి ఒత్తి ఆవిరి మచ్చలే అనుకుంటాను.  
ఆరోజున చాల ఉల్లాసంగా వుంటుంది. డబ్బుంటే పిల్లలకేమైనా పిండి  
వంట చేస్తాను. ఆయన ఆఫీసులో కష్టపడ్డందుకు సానుభూతి కూడా  
చూపిస్తాను. నా సానుభూతితో ఆయనకేం పనిలేదు. నేను తిట్టినా సాను  
భూతి చూపించినా ఒకటేగా చిరునవ్వు సమాధానం. ఏమీ తెలియదు.  
వట్టి గుమాస్తా !

ఇవాళ ఆ మచ్చలు కుష్టుపొడలాగే కన్పిస్తున్నాయి. నిన్ననే  
నాన్న ఉత్తరం వ్రాశారు తిరుపతినుంచీ. దగ్గర్లోకి వచ్చాం గనుక ఒక్క  
సారి వచ్చి వారంరోజులుండి పొమ్మని. సూర్యంగాడు యం.యస్సీ. లో

చేరాడట. హాస్టల్లో వుంటే ఆణంగి వెధవ కందిపోతాడని ఒచ్చారు. దీపావళి దగ్గరకొచ్చింది. ప్రతిపండగకీ రమ్మని వ్రాస్తారు విధాయకంగా. పెళ్ళయి ఆరేళ్ళవుతున్నా యింతవరకూ ఒక్కసారికూడా పుట్టింటికి వెళ్ళ లేదు నేను. నాకు బస్సులూ, రైళ్ళూ యిష్టంలేదు !

కాన్పులక్కూడా చివరిదాకా ఎట్లాగో గడిపేసి, ఆస్పత్రిలో చేరి కనేసి యింటికొచ్చాను. తెలిపాక మొదటిసారి అమ్మ వచ్చి పదిరోజులుండిపోయింది. రెండోసారి ఆయన స్నేహితుల తాలూకు వారంరోజుల సాయం వుండింది. ఆప్పట్నుంచీ మళ్ళీ పని, పని. కాని నిజం చెప్పాలంటే ఆయనా సగం పని చేస్తారు. అర్ధరాత్రి పిల్ల ఏడిస్తే పాలు పట్టడం, ఉచ్చగుడ్డలు మార్చటం లాంటివి. గుమాస్తా అయి చెయ్యకేం చేస్తారు - ఏం కలెక్టరా ?

‘అమ్మా, లేమ్మా - పాలివ్వవే’ బాబు గోల ప్రారంభించాడు.

నాకు పెద్దరోగం వస్తుంటే వీడికి పాలు కావాలిట. వెధవ !

‘కాసేపున్నాక యిస్తాలే, ఫో’ అన్నాను.

వీధిలోకి పరుగెట్టాడు.

అసలు యీ గోలపిల్లలు, పాడుపిల్లలు లేకుంటేనేం ? న్యూసెన్సు తప్ప మరేమన్నా పాజిటివ్ లక్షణం వుందా ? నాకు సగం రోగం వీళ్ళనుంచీనే పుట్టుకోస్తోంది. వాడికీ పూర్తి attention కావాలి. దానికీ పూర్తి attention కావాలి. వంటకీ పూర్తి attention కావాలి. ఆయన గుమాస్తా గనుక, అక్కర్లేదు గనుక, సరిపోయింది. నేను ఒక్కదాన్ని, మూడు పూర్తి attention లు ఎట్లాగ supply చేస్తాను ? అదే రోగం !

ఇప్పుడు గభాల్ను వీళ్ళు లేకుండాపోతే ? దొంగలెత్తుకుపోతే - రోగమొచ్చి పోతే -

అప్పుడు గోలేవుండదు ! ఇల్లంతా ప్రశాంతంగా వుంటుంది !  
నేను తొమ్మిది గంటలకు నిద్రలేస్తాను !

“ఢాం”

అబ్బ, ఏమిటది ? ఒళ్ళే అదిరిపోయింది. పిడుగుపడ్డదా ఏమిటి ?  
మబ్బులూ, మెరుపులూ లేకుండానే ? ఎంత పెద్ద శబ్దం !

అది కాస్తా లేచేసింది ! ఇహ గోల మొదలు. ఇంకా స్నేహు నిద్ర  
పోతే ఏం మునిగిపోతుంది ?

అబ్బ, ఒళ్ళు అదురు తగ్గనేలేదు !

“ఏమిటండీ ఆ శబ్దం ?”

“ఇదుగో, చూసొస్తా.....ఏదో పెద్ద టపాకాయ వేసినట్లున్నారు  
పొద్దున్నే”

“అమ్మా, అమ్మా....పిల్ల కాయలు డబ్బాలో మందుపొడి పెడితే  
పేలిపోయిందంట. మన వాకిటిముందే....నలుగురో ఏమో పొయ్యారం  
టుండారు” పనిమనిషి లక్ష్మి.

‘నా గుండె అదిరిపోయిందే !.....మన వాకిటిముందేనా ?’

‘మన బాబిగాడేడీ, రాధా ?’

‘అయ్యో, అయ్యో, వాడు బయటికి పోయాడండీ. అట్లా  
చూడండీ....లక్ష్మి, పోయిరావే....అయ్యో నా నాయనా, నా బంగారు  
స్వామీ....నా చందమామా....’

‘వుండు, వుండు, నేను చూసొస్తాను....ఖంగారుపడకు’ ఆయన  
ఖంగారుగా బయటికి వెళ్తున్నారు -

‘అమ్మా, బయటే.....వాళ్ళు చచ్చిపోయారే’ బాబిగాడు భయపడి లోపలికి వచ్చాడు.

‘వెధవా, నన్ను వూరికే హడలగొడితివిగదరా ...నిన్ను చంపేస్తా నుండు....’ వాడిని చంపటానికి ప్రక్కమీది నుంచి లేచాను.

ఆయన వచ్చి పట్టుకున్నారు. ‘రాధా, వూరుకో—వాడసలే భయ పడిపోయివుంటే....’

ఆయన భుజమీద వాలిపోయాను. వూరికే ఏడుపొచ్చింది.... ఆపుకోలేకుండా....

ఆయన నా వీపుమీద చిన్నగా తట్టి ‘కాసేపు కూర్చో.... అదే పోతుంది....భయపడ్డావు’ అన్నారు.

‘కాదండీ .... నాకు .... నాకు .... చేతివేళ్ళకు మచ్చలు వచ్చా యండీ.... కుప్పురోగమో ఏమో’ అంటూ ఏడిచాను.

‘డాక్టరు దగ్గరకుపోయి చూపెట్టుకుందాంలే... ఏడవబోకు.... వూరికే భయపడితే ఎట్లా ? ....’ అన్నారు.

వెంటనే భయపడి దూరంగా జరగటంకూడా తెలియదు. వట్టి గుమాస్తా :

